


B.P. : 24

Tél : 22-21-04

Bamako (Mali)

Jamanakuntigi ka nyògònyew



JAMANAKUNTIGI NI LAGINE LASIGIDEN

Jamanakuntigi tilara ka faransi arajo nyèmògòba bisimila ko Hanri Tezemas DIMONSELI an'a furumuso. Olu bè an ka jamana kan kabini karidon.

U kumara Mali seko ni dònko kan, a nyètaasiraw ani jirintanya kunkow.

U ka kumaw kèra Ngolo TARAWELE ni Cona Mace KONE nyèna. Yusufu SOGOBA tun bè yen; o ye «BEC» ka kunnafonikow ni seko ni dònko sèbèn nyènaabòbaga. Yunusi Hameyi DIKO tun bè yen, o ye Rajo Mali kuntigiba ye.

Yugòsilawi ka furako dèmè

Tòn dò bè dinyè kònò ko «Kura URUZI» min bè jamanaw dèmè kènèya kow ani hadamadenya nyètaa kow la. Tòn in bolofara bè dinyè jamana bèe kan.

Yugòsilawi jamana ka «Kura URUZI» tòn de ye fura caman nyi Mali «Kura URUZI» tòn na. Fura ninnu kasabi bè taa sefawari miliyòn naani na. A kèra san kalo sabanan tile 12.

O de sen fè, Dusan GURUBORI, min ye Yugòsilawi lasididen ye Mali la, o ye kuma ta k'a jira ko nin ye ale ka jamana ka dèmè de ye ka nyèsin bana yèlèmataw kèlèli ma Mali kònò.

A ko nin wale ye dalilu ye min bè Mali ni Yugòsilawi ka teriya jira, bawo jamana fila ninnu bèe bè «Nònalinyew» ka tòn na. A ko Yugòsilawikaw y'a kòlòsi ko Mali cèsirilen bè

bana yèlèmataw kèlèli kama k'a jigi da a yèrè kan.

Laji Umaru KONE min ye Mali «Kura URUZI» tòn kuntigi ye, o y'a jira a ka kuma kònò, ko ale ka tòn tun ye nin dèmè nyini Yugòsilawi «Kura URUZI» fè a kalo saba de filè nin ye.

A ko Yugòsilawikaw teliyara ka nin dèmè ci an ma, k'a sababuya kè teriya min bè Mali ni u cè, ani cogo min na u bè hami ni bana furakèli ye, bawo jugu wèrè tè mògò la ka bana bò.

Mali «Kura URUZI» tòn kuntigi y'a jira ko Yugòsilawi «Kura URUZI» nyògòn ka dògò, bawo ale de bè to ka nyògònyebaw labèn faantan jamanaw ka «Kura URUZI» tònw ye, walasa ka dò fara u ka dinyè faamuyali kan.

Mali forobaton «UDPM» nyèmògò ni jamana kuntigi peresidan Musa TARAWELE ye Laginè jamana lasigiden Mamadu Mazi JALLO bisimila a ka baarada la taratadon san kalo naaninan tile 14 sògòma. Laginèkaw ka lasigiden in tun nalen bè foli bila an ka jamanakuntigi ye ka d'a kan a ka kan ka segin so; ale ka baara banna an bara. A y'a jira a ka kuma kònò k'ale bè bò so dò kònò ka don so wèrè kònò du kelen kònò.

Ko a ka ca ni san saba ye ale bè Mali kònò yan; Malidenw m'ale minè dunan ye; ale ladon cogo nyèna lakika yèrè la. A ko Mali ni Laginè ka

balimaya bè san kèmé caman bò.

A ye peresidan Musa TARAWELE fo k'a walenyumandòn bawo sanga ni waati bèe peresidan y'a dèmè a ka baara la; a y'ale dèmè n'a ka laadilikan cè nyiw ye.

A ko jamanakuntigi ka nin nkaniyanyumanya de y'a to ale ka baara nògòyara kosèbè an bara; o de y'a to fana ale sera k'a ka walew nyèsin Mali ni Laginè ka jèkawalew jiidili siratigèw bèe la.

A ko peresidan Musa TARAWELE ka kan ka fo ka d'a kan hakilinyumanya min b'a la ani siginyògònyumanya min bè Mali la ni kèrèfè-

jamanaw cè. A ye peresidan tanu munkòsòn a bè hami ni jama nidungòkòw nyènaabòli ye; a bè hami fana ni Afiriki ka kelenya ye.

Jamanakuntigi ye dugawu kè laginè lasigiden in ye ka nyèsin a ka baara nataw la: A ko min ye Mali ni Laginè cèla ye, o ye bada balimaya ye min sinsinen don kabini lawale la, min sinsinen don siginyògònya na k'a sinsi hadamadenya na. Kuma ninnu kèra Ngolo TARAWELE nyèna; o ye peresidan ka baarada kuntigi ye. Tijani GISE ni Cona Mace KONE fana tun bè yen; olu ye peresidan ka kòròsigiw ye.



JAMANAKUNTIGI NI FARANSI ARAJOSO NYEMOGOBA

Suwisi jamana ka dèmè nafama

Bolonò bilala bènkansèbèn fila la Mali fangaso ni Suwisi jamana cè alamisadon san kalo naaninan tile 2 Kuluba. Bènkansèbèn ninnu kelen bè baarako kan, filanan bè nafoloko kan.

Suwisi jamana lasigiden Morisi ZANRENO y'a bolonò da sèbèn na a ka jamana tògò la. Mali tògò la, an ka jamana kòkankow minisiri Modibo KEYITA y'a bolonò da sèbèn kan.

Bènkanninnu kasabi bè taa sefa wari miliyari 3 la; ka nyèsin Mali marayòrò sabanan jirituw lakurayali baaraw ma ani o baaraw kèbagaw lakalanni, n'olu ye ji ni kungo tigilamògòw ye.

Suwisi lasigiden ko o la

k'ale ka jamana b'a nyini ka Mali dèmè ja ni jirintanya kèlèli la. A ko ale ka jamana bè Mali dèmè siratigè caman wèrè la.

Mali kòkankow minisiri Modibo KEYITA ko a ka kuma kònò ko nin bènkannin filaw ye taamashiyèn de ye min b'a jira ko Suwisi jamana bè hami ni Mali ka nyètaa ye.

A ko jirintanya kèlèli ye Mali fangaso ka wale dantigèlen ye min ka gèlèn malidenw ma kosèbè. A ko Suwisi jamana ye kòlòn 300 dila Mali ye ka ban ani fèn caman wèrèw.

Minisiri Modibo KEYITA y'a nyini Suwisi lasigiden fè a ka Mali forobaton n'a fangaso ka foli lase Suwisi jamana nyèmògòw ma.

Peresidan ka taama Abudabi

Larabula masakèjamana wolonfila de jèlen bè kulu dò la ko Arabu Emiri jamana jèlen, k'o jamanaw faba kè Abudabi dugu ye. An ka jamana kuntigi Peresidan Musa TARAWELE tun taalen bè taama na yen 1987 san kalo naaninan tile 8 n'a tile 10 cè.

Emiri jamana jèlenw masakè Shèki Zayèdi Buni Sulutani Ali NAYANI tun nana taama la Mali kònò 1985 san kalo 11 nan tile 18 n'a tile 20 cè. O taama jaabi de kèra an ka forobatòn nyèmògò. ka nin taama ye.

Masakè Shèki Zayèdi ka taama fòlò in kèra sababu ye nyèmògò fila k'u ka miiriyaw falen dinyè kunkankow la. A kèra sababu ye fana u ka jamana fila ka kokènyògònya tèmèsiraw dantigè.

Mali ni Emiri jamana jèlenw bée bè dinyè Silamè jamanaw ka tòn na, wa u cèsirilen bè ka larabu jamanaw ni Afiriki jamanaw ka jèkawalew jidi nafàsòrsiraw kan ani faamuya sira kan.

Abudabi dugumògòw ye Peresidan Musa TARAWELE nyèsigi ni kumbènko nyuman ye, funteni n'a ta bée jamana in mògòba bée tun b'o kumbènkenè kan masakè Shèki Zayèdi yèrè dafè.

Maliden minnu sigilen bè Abudabi olu ye jamanakuntigi bonya ni kuranè kelen ye pankulunso bisimilayòrò la. O kò a n'a jatigikè ye nyògòn ye yann'a ka taa masakè ka dunanjigiso la.

O dugusèjè don daminèna ni jamanakuntigi fila ka nyògònye dò ye; o kèra u ka nyògònye filanan ye. U ye lèrè fila ni tila kè o la. O nyògònye senfè, masakè Shèki Zayèliu y'a jira ko min bè Mali ni Emiri jamanaw cè o tè teriya dama ye, ko balimaya de don.

A ko peresidan Musa TARAWELE ma, k'a bè a bara Abududabi i n'a fò ale fana tun b'a bara a nalen Mali kònò. O kuma b'a jira ko Abudabi ni Mali ka teriya ka dun; min b'u ni nyògòn cè o ye silamèya kanu ye.

Jamanakuntigi fila da sera Iran ni Iraki ka kèlè ma; u kumara fana Palèsitini kèlè kan ani Liban ta. U ye min fò k'a gèlèya o ye faantan jamanaw yèrédama ka nyògòndè-mè ye. Mali ni Emiri jamanaw ka jèkawalew jiidicogo, u y'o fèerèw tigè. Yenkaw mago bè an ka baarakèlaw la; masakè Shèki Zayèdi ko o baarakèlaw mana bila ka taa Mali fangaso fè, olu n'u balima yenkaw na bèn sigi la.

Saheli kungo bè Mali la cogo min, a bè Emiri jamanaw kan o cogo kelen na. O de kama Mali ni Emiri jamanaw ka jèkawalew tè kuma lankolon ye. Jamanakuntigi fila ye layidu ta nyògòn ye k'u bèn'u seko damajira kè walasa kèlè minnu bè Afiriki jamanaw ni Arabu jamanaw kan o kèlèw ka ban. O siratigè la, Silamè jamanaw ka tòn, Arabu jamanaw ka tòn ni «Nònalinye» tòn ye nin kèlèw kuma kèyòròw ye.

Bayi Agi MUHAMEDI min ye an ka forobatòn nyèmògòkulu



mògò ye, o ni Nasèri Ali NOWAYISI ye nyògòn ye, o min ye Abudabi dèmèni kèsu kuntigi ye. Abudabi bè se ka Mali nyètaasiraw dèmè cogo min na u kumana o kan.

An ka jamana kòkankow Minisiri Modibo KEYITA ni Shèki Hamudani Bini ZAYEDI ye nyògòn ye. O ye yenkaw ka kòkankòw Minisiri dankan ye. Olu fana ka nyògònye kèra jamana fila ka jèkawalew jiidili fèerèw nyinini ye.

Wulafèla la, Zenerali Musa TARAWELE ye Abudabi dugu cènyi in yaala. Sufè, a fanana masakè Shèki Zayèdi Bini Sulutani Ali NAYANI fè.

An ka jamanakuntigi ka nin tile saba taama banna jumadon sògòma ni nyaamèw ka boli ye.

Mali ni Emiri jamanaw ka jèkawalew daminèna 1974 san na; Abudabi masakè tun

ye ameriki dolari wari miliyòn kelen nyi Mali la. Abudabi ka dèmèni kèsu jòyòrò bè Mali baaraba dòw la, i n'a fò Selenge balbili jòli ani Seware ni Gawo cè siraba baara.

Abudabi ka kèsu in ye Mali ciyakèda damadòw dèmè ani an ka banki damadòw. U jòyòrò bè fana Selenge senèkèyòròw labènni na ani Fayizan senèkèni taari 1.200.

Faamuya jiidili siratigè la, Emiri jamana jèlènw ka dèmè bè Tumutu Amèdi BABA nyiniso ye; Silamèya faamuyaliso min jòra Bamakò Lafiyabugu sira kan, n'o sira yèrè

tògò dara masakè Shèki Zayèdi la, o jòli musaka dò tun bè Emiri jamanaw bolo.

Nyèmògò fila ninnu bènn'a kan fangaso fila ka nyògònye kè san fila o san fila k'u ka jèkawalew dantigè.



Minisiri fòlò ka nyògònyew

Fangaso Minisiri fòlò porofò sèri Mamadu DANBELE ye Suwisi jamana lasigiden Morisi ZANRENO bisimila. Ale bè Suwisi lasigidenya. la Mali ni Senegali kònò; nka a sigilen bè Dakaru de.

Lasigiden in bisimilala Minisiri fòlò fè ntènèn san kalo sabanan tile 30. A tun nalen bè foli bila Mali nyèmògòw la k'a d'a kan ale ka kan ka segin so.

Lasigiden in nako naani de filè nin ye Mali kònò kabini a sigira lasigidenya la Dakaru. A ko ale ka b'o Afiriki, o béna kè ale ma nyènafin ye.

A ye Mali nyèmògòw fo k'u walenyumandòn k'a d'a kan u y'ale ka baara nògòya a bolo.

A y'u fo fana u ka hakilinyumanya na ka nyèsin ale ma.

A ko Suwisi jamana ni Mali ka jèkawalew tèmèna sira nyuman fè, ko Suwisi jamana jòra ni baara minnu nafoloko ye, olu bée kèra a cogo la.

Nyògònye in kèra Mamadu Namori TARAWELE nyèna, o ye Minisiri fòlò ka baarada kuntigi ye, ani Mukutari WANI Minisiri fòlò ka kòròsigi dò don.

Fangaso Minisiri fòlò Porofò sèri Mamadu DANBELE ye cidenkulu dò bisimila jumadon san kalo naaninan tile 3 ka b'o Faransi malidenw jèlen bè forobatòn «UDPM» min na.


Faransi malidenw ka forobatòn «UDPM» ka cidenkulu in

nyèmògòya tun bè Sega DUKURE de bolo, ale de ye tòn in kuntigi ye.

Cidenkulu in y'a nyini Mali forobatòn n'a fangaso nyèmògòw fè, u k'u hakili to malidenw na minnu bè Faransi, ka fèerè nyini u ka gèlèyaw la.

Jamanakuntigi tògò la, minisiri fòlò y'a jira ciden ninna, ko forobatòn ni fangaso haju ye ka malidenw bée haminanko nyènaabò, minnu bè malí kònò ani minnu bè Mali kòkan, bawo bée hami ye kelen ye Maliko in na.

Minisiri fòlò ko maliden minnu bè Faransi, olu bè baara min na faso ye, o ma dogo forobatòn na, o ma dogo fangaso la.



MINISIRI FOLO NI SEGA DUKURE